

آداب السفر وأحكامه

د سفر آداب او حكمونه

الحمد لله رب العالمين، والصلاة والسلام على نبينا محمد، وعلى آله وصحبه أجمعين.

أما بعد:

دا د سفر د آدابو او احكامو په اړه يو لنډ پيغام دی چې هڅه مو کړي ډيري هغه مسائل بيان کړو چې مسافر ورته اړتيا لري.

موږ له الله جل جلاله څخه سوال کوو چې خاص د خپلي رضا لپاره يې وگرځوي او عامو مسلمانانو ته پرې گټه ورسوي.

په ژبو کې د اسلامي محتوا د خدماتو ټولنه

د سفر آداب او حکمونه

لومړۍ: د سفر آداب

هر څوک چې د حج يا نورو عبادتونو لپاره سفر کوي، بايد لاندې چارو ته پاملرنه وکړي:

د وخت، سپرلي، ملگري، او د ډيرو لارو د شتون په صورت کې د مناسبې لارې د ټاکلو لپاره له الله تعالی څخه لارښوونه غواړي او استخاره کوي او پدې اړه د نېکو خلکو او تجربه لرونکو سره مشوره کوي، او شک نشته چې حج او عمره کې خپر دی، د استخارې طريقه دا ده چې دوه رکعت له موخ وکړي او بيا په هغو الفاظو سره دعا وکړي چې له رسول الله صلی الله عليه وسلم څخه روايت شوي دي.

په حج او عمره کوونکي واجب دي چې قصد يې د الله تعالی رضا او هغه ته ځان نږدې کول وي، او بايد چې له دنيوي گټو، وياړ، لقبونو ترلاسه کولو، يا ځان بنودنې او شهرت غوښتنې څخه ځان وساتي، ځکه دا د عمل د بربادېدو او نه قبلېدو لامل گرځي، الله تعالی فرمايلي:

(قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌ وَاحِدٌ فَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا)

ژباړه: (ووايه پرته له شکه زه ستاسو غوندې يو بشر يم وحي راته کيږي، ستاسو معبود

يو الله دی، څوک چې له خپل پالونکي سره د مخامخ کېدلو اميد لري؛ نو ښه کار دی وکړي

او د خپل پالونکي په عبادت کې دې هيڅوک هم نه شريکوي). او په قدسي حديث کې راځي:

ژباړه: (زه له شرک نه تر ټولو ډېر بې حاجته شريکوال ېم، نو څوک چې يو عمل وکړي، په

هغه کې بل څوک زما سره شريک کړي؛ زه به هغه کس او د هغه شرک پريږدم).

حج او عمره کوونکی باید له سفر نه مخکې د عمرې او حج په احکامو ځان پوه کړي، او مخکې له دې چې سفر وکړي باید حکمونه یې زده کړي، تر څو ترې کوم واجب پاتې نه شي یا حرام ونه کړي، رسول الله صلی الله علیه وسلم فرمایلي: **ژباړه: (چا ته چې الله تعالی د خپر اراده وکړي، هغه ته په دین کې پوهه ورکوي).**

حج او یا عمره کوونکی باید د حج او عمرې لپاره حلالې پیسې غوره کړي. ځکه چې الله تعالی پاک دی او یوازې هغه څه مني چې پاک وي؛ ځکه چې حرامې پیسې د دعا د نه قبلېدو لامل دی.

باید له ټولو گناهونو او سرغړونو توبه وباسي، او که د خلکو حقونه ورسره وي بېرته یې وروگرځوي، هغه که جنس وي یا مال او یا بل څه.

مسافر ته مستحب دي د هغه څه په اړه وصیت ولیکي چې څه یې د چا سره دي یا د چا څه ورسره دي، رسول الله صلی الله علیه وسلم فرمایلي: **ژباړه: (مسلمان ته نه ښايي چې د وصیت کولو لپاره یو څه ورسره وي، او دوه شپې له وصیت لیکلو پرته تېرې کړي).** او یو څوک دې پر گواه کړي، پورونه دې خلاص کړي، امانتونه دې خپلو خاوندانو ته وسپاري یا دې له خاوندانو اجازه واخلې چې ورسره پاتې شي.

د مسافر لپاره مستحب دي چې د یو ښه ملګري د غوره کولو هڅه وکړي، او داسې یو څوک د ملګرتیا لپاره وټاکي چې د شرعي زده کړو زده کوونکی وي؛ دا د هغه د بريالیتوب او په سفر، حج او عمرې کې له غلطیو څخه د ژغورل کېدو لامل ګرځي، دلیل یې د رسول الله صلی الله علیه وسلم دا قول دی چې فرمایي: **ژباړه: (یو سړی د خپل ملګري د دین پیروي کوي، نو په تاسو کې دې څوک وګوري چې له چا سره خالصه ملګرتیا کوي).** او د هغه -صلی الله علیه وسلم- دا وینا: **ژباړه: (یوازې د مؤمن ملګرتیا کوه، او ستا خواړه دي یوازې مؤمن وځوري).**

د مسافر لپاره مستحب دي چې د خپلې کورنۍ، خپلوانو، ګاونډیانو او ملګرو سره مخه ښه وکړي، رسول الله صلی الله علیه وسلم فرمایلي: **ژباړه: (څوک چې د سفر اراده ولري، هغه دې خپلو شاته پاتې کسانو ته ووايي: پر هغه الله دې سپارم چې ورسپارل شوي امانتونه ورسره نه ضایع کیږي)،** او د رسول الله صلی الله علیه وسلم په ملګرو کې به چې چا سفر کاوه په مخه ښې کې به یې ورته ویل: **ژباړه: (زه ستا دین، امانت او د کار پایله الله ته سپارم)،** او هغه صلی الله علیه وسلم به هغو مسافرو ته چې له هغه څخه به یې د وصیت غوښتنه کوله ویل: **ژباړه: (الله تعالی دې تقوا درکړي، ستا گناهونه دې وبخښي، او ستاسو لپاره دې نیکي اسانه کړي په هر ځای کې چې یاست).** او یو سړی رسول الله صلی الله علیه وسلم ته راغی چې د سفر اراده یې درلوده، ورته یې وویل: ای د الله رسول! وصیت راته وکړه، هغه ورته وویل: **ژباړه: (د الله تعالی په تقوا درته سپارښتنه کوم، او په لوړ ځای د**

پورته کي دلو پر مهال د تکبير ويلو، کله چې ولاړ ويې ويل: (ای الله! ځمکه ورته راغونډه کړي (سفر يي لنډ کړي) او سفر ورته اسانه کړي).

په سفر کي به له ځان سره زنگ (گونگرو)، د موسيقي آلات او سپي نه وړي؛ دليل يې د ابو هريره رضي الله عنه حديث دی چې رسول الله صلى الله عليه وسلم فرمايلي: **ژباړه: (ملاپکي د هغې ډلې ملگرتيا نه کوي چې سپي يا زنگ پکې وي).**

که له يوې ښځې زياتي يې درلودې او غوښتل يې چې يوه يې له ځان سره په سفر کي ملگري کړي، نو تر منځه دې قرعه واچوي، د هرې يوې قرعه چې راووته هماغه دې له ځان سره بوځي؛ دليل يې د عائشي رضي الله عنها حديث دی چې فرمايي: **ژباړه: (کله چې به رسول الله صلى الله عليه وسلم غوښتل سفر وکړي، نو د خپلو ميرمنو ترمنځ به يې قرعه واچوله، نو د هر چا قرعه به چې راووته، هغه به يې له ځانه سره وړله).**

که چيرته امکان ولري، د پنجشنبې په ورځ دې د ورځې په پيل کي سفر پيل کړي، دليل يې د رسول الله صلى الله عليه وسلم عمل دی. کعب بن مالک رضي الله عنه ويلي: **ژباړه: (رسول الله صلى الله عليه وسلم به ډېر کم د پنجشنبې له ورځې پرته په سفر ووت).**

ورته مستحب دي چې د سفر پر مهال له کور څخه د وتلو دعا او نورې دعاگانې وکړي، نو د وتلو پر مهال دې ووايي: (بسم الله، توکلنت على الله، ولا حول ولا قوة الا بالله، اللهم اني أعوذ بك أن أضِلَّ أو أُضِلَّ، أو أزلَّ أو أُزَلَّ، أو أظلمَّ أو أُظْلَمَّ، أو أَجهَلَ أو يُجهَلَ عليَّ)، (د الله په نوم، زه په الله توکل کوم، ځواک او قوت نشته مگر په الله، الهي! زه تا ته پناه وړم که زه به لاري شم، يا مي بل څوک به لاری کړي، يا څوک وښويوم، او يا زه وښويولی شم، يا ظلم وکړم، او يا ظلم را سره وشي، او يا چې زه د جهالت کار وکړم او يا زما سره د جهالت کار وشي).

ورته مستحب دي چې په خپل څاروي، موټر، الوتکي يا د ترانسپورت په نورو وسيلو کي د سفر کولو لپاره د سفر دعا ووايي: الله أكبر، الله أكبر، الله أكبر، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ * وَإِنَّا إِلَىٰ رَبِّنَا لَمُنْقَلِبُونَ، اللهم إنا نسألك في سفرنا هذا البر والتقوى، ومن العمل ما ترضى، اللهم هَوِّنْ علينا سفرنا هذا واطو عنا بعده، اللهم أنت الصاحب في السفر، والخليفة في الأهل، اللهم إني أعوذ بك من وعاء¹ السفر، وكآبة المنظر²، وسوء المنقلب³: في المال، والأهل ..)

¹ وعاء السفر: يعني د سفر سختي. الإفصاح عن معاني الصحاح (4/ 284).

² كآبة المنظر: د خفگان له امله ناوړه منظر او ماتوالی. الإفصاح عن معاني الصحاح (4/ 284).

³ (المنقلب): بيرته ستندل. الإفصاح عن معاني الصحاح (4/ 284).

(الله لوی دی، الله لوی دی، الله لوی دی، پاکي ده هغه ذات لره چې زموږ لپاره یې دا (سورلی) تابع کړې ده او مونږ د هغه مهاروونکي نه یو. او بې شکه مونږ خاص خپل رب ته خامخا بېرته ورتلونکي یو، یا الله په دې سفر کې ستا نه د نېکیو او تقوا غوښتنه کوو او هغه عمل چې ستا خوښ وي، یا الله مونږ ته دغه سفر آسانه کړي، او د دې سفر اوږد والی له مونږ څخه لرې کړي، ای الله ته په سفر کې ملگری یې او په کور کې سرپرست یې، ای الله زه تا ته پناه وړم د سفر له سختیو، له زړه بوگونوونکي منظر او کور ته د ستندیدو پر مهال له ناوړه پېښې څخه په مال او اولاد کې ..).

دا ورته مستحب دي چې خائنه سفر ونه کړي؛ دلیل یې د رسول الله صلی الله علیه وسلم وینا ده: **ژباړه: (که خلک د یوازی والي په اړه په هغه څه پوهیدی چې زه پرې پوهیږم، نو هېڅکله به څوک د شپې لخوا یوازی په سپرلي نه و سپور شوی).**

د دې لپاره چې د مسافرو یووالی او اتفاق وساتل شي او په ځواکمنتیا سره خپلې موخې تر لاسه کړي نو په خپلو کې دې یو تن پر ځان آمر وټاکي، رسول الله صلی الله علیه وسلم فرمایلي: **ژباړه: (کله چې په سفر باندې درې نفر وځي، نو یو دې پکې مشر وگماري).**

باید د هغو اطاعتونو ترسره کولو ته لیواله وي چې الله تعالی پرې امر کړی، او له حرامو څخه ځان وساتي، ځان په بنو اخلاقو سمبال کړي، له هغو کسانو سره مرسته وکړي چې همکارۍ او مرستې ته اړتیا لري، او هغه خلک پوه کړي چې زده کړې ته اړتیا لري، په خپلو پیسو کې سخاوت وکړي، او هغه په خپلو گټو او د خپلو وروڼو په گټو او اړتیاوو پوره کولو کې مصرف کړي.

په کار ده چې په خلاص لاس لگېښتونه او د سفر اړتیاوې پوره کړي، ځکه کېدی شي اړمن شي او چارې بدلې شي.

په کار ده چې پدې ټولو چارو کې تندۍ پراخه وساتي، د خوښۍ اظهار وکړي، او هڅه وکړي چې د ملگرو په زړونو کې خوښۍ وردننه کړي؛ تر څو خلکو کې ځای او محبوبیت پېدا کړي.

هغه باید د خپلو ملگرو پر جفا او د نظر سره یې د هغوی پر مخالفت صبر وکړي او په نرمۍ ورسره چلند وکړي، ترڅو یې په منځ کې درناوی وشي او په درنه سترگه ورته وگوري.

کله چې مسافر په یو ځای کې استوگن شي، ورته مستحب دي چې سره یو بل ته نږدې نږدې شي، د رسول الله صلی الله علیه وسلم صحابه کرام به چې کله په کوم ځای کې استوگن شول نو په درو او خوړونو کې به سره خواره واره شول نو رسول الله صلی الله علیه وسلم وفرمایلي: **ژباړه: (په دې درو او خوړونو کې مو خواره واره کېدل په تاسو کې د شیطان کار دی)،** نو بیا به سره یو بل ته نږدې نږدې کېدل، تر دې چې که یو څادر به دې پرې خپور کړ، ټولو ته رسېده.

کله چې په سفر او يا بل څه کې په يو ځای کې استوگن شي، ورته مستحب دي چې د رسول الله صلی الله عليه وسلم څخه په ثابته دعاگانو سره دعا وغواړي: **ژباړه: (د الله په بشپړو کلمو سره پناه نيسم د هر هغه شي له شر څخه چې هغه پيدا کړی)؛** کله يې چې دا دعا وويله: هيڅ شی به ورته زیان ونه رسولای شي، تر دې چې له هغه ځايه لار شي.

ورته مستحب دي چې په لوړو ځايونو د پورته کيدو پر مهال (الله اکبر) او ټیټو ځايونو او کندو ته د بنکته کيدو پر مهال: (سبحان الله) ووايي، جابر رضي الله عنه فرمايي: **ژباړه: (موږ به د پورته کيدو پر مهال الله اکبر، او د بنکته کيدو پر مهال سبحان الله ويل)،** او په تکبير ويلو سره به غږونه نه پورته کوي، رسول الله صلی الله عليه وسلم فرمايلي: **ژباړه: (ای خلکو پر ځانونو نرمي وکړئ، تاسو کوڼ او غائب ته اوازونه نه کوئ، الله له تاسو سره دی او هغه اورېدونکی او نژدې دی).**

ورته مستحب دي چې د شپې لخوا سفر وکړي، په ځانگړې توگه د شپې په پېل کې، رسول الله صلی الله عليه وسلم فرمايلي: **ژباړه: (سفرونه مو د شپې وکړئ، ځکه په شپه کې ځمکه راغونډیږي).**

ورته مستحب دي چې په سفر کې زیاتې دعاگانې وکړي، رسول الله صلی الله عليه وسلم فرمايلي: **ژباړه: (درې دعاگانې له شک پرته قبلېږي: د مظلوم دعا، د مسافر دعا او د پلار څېرا خپلو اولادونو ته).**

دويم: په سفر کې طهارت

مسافر ته په کار دي چې پاکوالي ته پاملرنه وکړي، له وړې بې اودسې اودس او له جنابت څخه دې غسل وکړي.

که اوبه ونه مومي، يا دومره اوبه ولري چې خوراک او څښاک ته يې بسنه کوي، تیمم دې ووهي.

د تیمم طريقه دا ده چې: دواړه لاسونه دې په ځمکه ووهي، مخ او دواړه لاسونه دې پرې مسح کړي.

او د تیمم پاکوالی لنډمهاله پاکوالی دی، هر کله چې اوبه وموندل شي، بايد اوبه وکاروي او تیمم يې باطلېږي، کله چې د لوی نجاست لپاره تیمم وکړي او بيا اوبه ومومي غسل کول پرې واجب دی، او که يې له قضای حاجت څخه تیمم وهلی وي او بيا اوبه ومومي، بايد اودس وکړي. په حديث کې راځي: **ژباړه: (پاکه خاوره د مسلمان لپاره پاکوونکې ده، که څه هم لس کاله اوبه ونه مومي، کله يې چې اوبه وموندلې نو د الله څخه دې وويرېږي او ودې کاروي).**

د قرآن، سنت او اهل سنت په اجماع سره په موزو مسح کول روا دي.

په موزو او ورته شيانو د مسحي کولو شرطونه په لاندې ډول دي:

چې موزې يا جراېي جائز او پاكي وي.

د پاكوالي په حالت كې يې اغوستي وي.

هغه غړی يې پټ كړی وي چې (په اودس كې يې وينځل) فرض دي.

چې مسح په وړې بې اودسۍ كې وي، په جنابت او هغه څه كې مسح روا نده چې له امله يې غسل كيږي.

مسح بايد د شريعت له مخې په ټاكل شوي وخت كې وشي، چې د استوگن (مقيم) لپاره يوه ورځ او شپه او د مسافر لپاره درې ورځې او شپې ده، دا موده د صحيح نظر له مخې د بې اودسۍ پسې له لومړۍ مسحي څخه پيليري، يعني د مقيم لپاره څلورويشت ساعته او د مسافر لپاره دوه اويا ساعته وخت لري.

په موزو مسح كول په دريو كارونو سره باطليري:

داسې يو څه رامنځته شي چې له امله يې غسل واجبيري لکه جنابت، نو مسح باطليري او بايد غسل وشي.

له مسحي وروسته يې چې كله وباسي.

كله چې شرعي معتبره نېټه پای ته ورسيري مسح باطليري.

دریم: په سفر کې د لمانځه لنډولو (قصر) احکام:

په سفر کې د لمانځه لنډول د پوره لمونځ څخه غوره دي. خو که مسافر څلور رکعتي لمونځ پوره وکړ، لمونځ يې صحيح دی، خو د غوره کار خلاف کار يې کړی دی. که مسافر د خپل کلي يا ښار له ټولو کورونو څخه ووت، قصر کوي، او دا د جمهورو علماوو نظر دی.

او که چيرته يې د لمانځه د وخت له داخلېدو وروسته سفر وکړ، نو کولی شي قصر وکړي، ځکه چې هغه د لمانځه د وخت له پای ته رسيدو مخکې سفر کړی دی.

او د مسافر لپاره د ماسپښين او مازديگر، مابڼام او ماخوستن لمونځونه يو ځای کول سنت دي، کله چې ورته اړتيا وي، کله چې سفر ته ادامه ورکوي، نو د لمونځونو په يو ځای کولو کې به هغه طريقه کاروي چې ده ته پکې اسانتيا وي، يا د تقديم جمع يا د تاخير (چې مازديگر ماسپښين ته رامنځته کړي او يا ماسپښين مازديگر ته وروسته کړي، همداسې په مابڼام او ماخوستن کې).

او که مسافر د لمونخونو یو ځای کولو ته اړتیا نه درلوده نو نه دې یو ځای کوي لکه چې په یو ځای کې استوګن شي او هغه مهال ترې روانیږي چې د دویم لمانځه وخت داخل شي، نو غوره دا ده چې یو ځای یې نه کړي؛ ځکه چې اړتیا ورته نه لري، لدې امله رسول الله صلی الله علیه وسلم په حجة الوداع کې په منا کې لمونځونه سره یو ځای نه کړل؛ ځکه چې اړتیا ورته نه وه.

او په نفلي لمونځونو کې؛ نو مسافر هم لکه د مقیم په څېر نفلي لمونځونه کولی شي، لکه د څانبت لمونځ، تهجد او داسې نور نفلي لمونځونه، پرته د ماسپینین، مابنم او ماخوسن له راتبه نفلو څخه، ځکه په هغې کې سنت طریقه دا ده چې پرېښودل شي.

نفل لمونځ په سپرلی کيږي لکه: طیاره، موټر، بیړۍ او داسې نور د ترانسپورت وسایط، او د فرض لمانځه لپاره باید ښکته شي، مګر دا چې له ښکته کېدلو عاجز و.

د مقیم پسي د مسافر لمونځ صحیح دی، او مسافر به هم لکه د خپل امام په څېر لمونځ پوره کوي، برابره خبره ده که ټول لمونځ یې لاندې کړی و، یا یو رکعت او یا لږ، آن که په وروستي تشهد کې له سلام اړولو مخکې د امام سره یو ځای شو لمونځ به پوره کوي، او همدا د علماوو له دوو قولونو څخه صحیح یو دی.

څلورم: د حج، عمرې یا سفر څخه د راستنیدو آداب

په کار ده چې له سفر څخه په بیرته راستنیدو کې بېړه وکړي او له ضرورت پرته اوږد پاتې نشي؛ رسول الله صلی الله علیه وسلم فرمایلي: **رَبَّارَه: (سفر د عذاب یوه توتبه ده، چې سړی له خوړلو، څښلو او خوب څخه منع کوي، نو کله چې ستاسو څخه یو کس خپلې اړتیاوې پوره کړي، خپلې کورنۍ ته دې په بېړه لاړ شي).**

نو کله یې چې خپل هیواد ته د راستنیدو اراده وکړه، نو په سپرلی د سپرېدو پر مهال دې د سفر دعا ووايي او دا الفاظ دې پرې ورزیات کړي (أَيُّوْنَ تَائِبُوْنَ عَابِدُوْنَ لِرَبَّنَا حَامِدُوْنَ). (مونږ په خیر سره ستنيږونکي، له گناهونو څخه توبه کوونکي، د الله خاص عبادت کوونکي، او د الله په نعمتونو شکر ویستونکي یو).

ورته مستحب دي چې له سفر څخه د راستنیدو پر مهال هغه څه ووايي چې له رسول الله صلی الله علیه وسلم څخه ثابت دي، چې کله به له فتحې، حج یا عمرې څخه راستنېده، نو په هر لوره به یې د ختلو پر مهال درې ځلې الله اکبر ویل او بیا به یې ویل: (لا إله إلا الله وحده لا شریک له، له الملك وله الحمد وهو على كل شيء قدير، آییون، تائبون، عابدون، ساجدون، لربنا حامدون، صدق الله وعده، ونصر عبده، وهزم الأحزاب وحده).

«له الله پرته بل برحق معبود نشته او هغه یوازې دی هغه لره هیڅ شریک نشته، هغه لره پاچاهي او ټولې ټناوې دي او هغه پر هغه څه باندي قادر دی، مونږ په خیر سره

ستني دونكي، له گناهونو څخه توبه كوونكي، د الله خاص عبادت كوونكي، الله تعالى ته سجده كوونكي او د الله په نعمتونو شكر ويستونكي يو، الله خپله وعده پوره كړه او د خپل بنده مرسته يې وكړه او په تنهائۍ سره يې احزابو او ډلو ته ماتې وركړه».

ورته مستحب دي چې د خپل كلي په ليدلو سره ووايي: (آييون، تائبون، عابدون، لربنا حامدون) او تر هغه پورې دې وايي چې خپل كلي ته ننوځي؛ ځكه چې رسول الله صلى الله عليه وسلم داسې كړي دي.

كه چېرته له ډېرې مودې وروسته راغلى و، نو له اړتيا پرته دې سم دلاسه خپلې كورنۍ (بنځې) ته د شپې لخوا نه ورځي مگر دا چې مخكې يې خبر وركړى وي او د شپې مهال يې د ورتگ يې ورته ويلي وي؛ ځكه چې رسول الله صلى الله عليه وسلم لدې كار څخه منع كړې ده، جابر بن عبدالله رضى الله عنهما فرمايلي: **رُبَاهُ: (رسول الله صلى الله عليه وسلم د شپې لخوا خپلې كورنۍ ته له ورتلو څخه منع كړې ده)**، په دې كې حكمت په بل روايت كې تشرېح شوى چې فرمايي: (حتى تمتشط الشعثة، وتستحدّ المغيبة)⁴، (تر دې چې خپل گډوډ حالت سم كړي، او هغه مېرمن چې خاوند يې ډيره موده نه و، خپل عورت په پاكي يا بل څه سره پاك كړي)، او په بل روايت كې دې: **رُبَاهُ: (رسول الله صلى الله عليه وسلم خپلې كورنۍ ته (د بدگمانۍ له مخې) له ناڅاپه ورتلو منع فرمايلي ده چې خيانت يې معلوم كړي يا يې د اشتباهاتو پسې څرگي چې معلوم يې كړي..)**

له سفر څخه د راتلونكي كس لپاره مستحب دي چې تر څنگه جومات ته لومړى ورشي او دوه ركعت له منځ پكې وكړي، ځكه چې پيغمبر صلى الله عليه وسلم كړي دي.

د مسافر لپاره مستحب دي چې كله له سفر څخه راستون شي، نو د خپلې كورنۍ او گاونډيانو له ماشومانو سره دې مهربانه اوسي، او د هركلي پر مهال دې ورسره نيك چلند وكړي، له ابن عباس رضى الله عنهما څخه روايت دى چې كله پيغمبر صلى الله عليه وسلم مكې ته ورسيد، نو د بنو عبدالمطلب ځوانانو يې هركلۍ وكړ، نو يو يې د ځان سره مخكې او بل يې شاته سپور كړ. او عبد الله بن جعفر رضى الله عنه وائي: **(كله به چې رسول الله صلى الله عليه وسلم له سفر څخه راوگرځيد نو موږ به هركلي ته ور وړل كېدلو، نو يو ځل زه او حسن؛ يا حسين هركلي ته وروستل شو، نو زموږ څخه يې يو مخي او بل د ځان پسې شاته سپور كړ، تر دې چې مدينې ته ننوتلو).**

ډالۍ وركول مستحب دي، ځكه چې په ډالۍ سره زړونه ښه كيږي او كينه پرې له منځه ځي، او قبول او پرې بدله وركول هم مستحب دي، او له كوم شرعي خنډ پرته يې بېرته

⁴ (الشعثة): هغه ښځه چې له ډيرې مودې يې وينتان غوړ او كمنځ كړي نه وي. او (الاستحداد): د اوسپنيزې آلې كارول لكه: (پاكي). او: (المغيبة): هغه ښځه چې خاوند يې ترې لرې تللى وي. التحرير في شرح صحيح مسلم - الأصبهاني (ص292).

ورکول مکروه دي؛ لدی امله رسول الله صلی الله علیه وسلم فرمایلي: **ژباړه: (یو بل ته سره ډالی ورکړئ چې خپلمنځي مینه مو سره پیدا شي).** او ډالی د مسلمانانو تر منځه د مینې او محبت له اسبابو څخه یو سبب دی.

کله چې مسافر خپل هیواد ته راشي نو غاړه ورکول مستحب دي؛ د هغه حدیث له مخې چې د رسول الله صلی الله علیه وسلم له اصحابو څخه ثابت دی، لکه څرنگه چې انس رضي الله عنه فرمایلي: **ژباړه: (کله به چې سره مخ شول نو لاسونه به یې سره ورکول او کله به چې له سفر څخه راستانه شول نو یو بل ته به یې سره غږېږي ورکولی).**

- 3 د سفر آداب او حکمونه
- 3 لومړۍ: د سفر آداب
- 7 دویم: په سفر کې طهارت
- 8 دریم: په سفر کې د لمانځه لندولو (قصر) احکام:
- 9 څلورم: د حج، عمرې یا سفر څخه د راستنیدو آداب